

નિબંધ લેખન

ગુજરાતી

ધોરણ : 6 થી 8

એક શિક્ષિત બેકારની આત્મકથા

મુદ્દા :

- પ્રસ્તાવના
- શિક્ષણ
- નોકરી મેળવવા માટેની દોડધામ - નિરાશા
- ઉપસંહાર

આપણાં માતા-પિતા પેટે પાટા બાંધીને આપણને ભણાવે છે. તેમને એવી આશા હોય છે કે તેમનું સંતાન ભણીગણીને સારી નોકરી મેળવે, સારી કમાણી કરે અને ઘરમાં સુખનો સૂરજ ઊગે. પરંતુ કેટલીક વાર માતા-પિતાની આ આશા ઠગારી નીવડે છે.

મધ્યમ વર્ગના એક ખેડૂત કુટુંબમાં મારો જન્મ થયો હતો. મારાં માતા-પિતાએ મને હોંશેહોંશે નિશાળે ભણવા મૂક્યો. હું ભણવામાં હોશિયાર હતો. તેથી મારા પિતાજીની આર્થિક સ્થિતિ સામાન્ય હોવા છતાં મારા ભણતરનો ખર્ચ વેઠતા રહ્યા.

મેં એસ.એસ.સી અને હાયર સેકન્ડરીની પરીક્ષાઓ સારા

ગુણ સાથે પાસ કરી. મારા ગામમાં કોલેજ ન હોવાથી મારા માતા પિતાએ દેવું કરીને મને શહેરની કોલેજમાં ભણવા મોકલ્યો. ત્યાં મેં B.Sc.

અને પછી M.Sc.ની ડિગ્રી મેળવી. ત્યારપછી મેં B.Ed.ની ડિગ્રી પણ મેળવી લીધી. મારા ભણતર પાછળ મારા પિતાજીએ બે લાખ રૂપિયાનું દેવું કર્યું હતું.

મારું ભણતર પૂરું થયાંને બે વર્ષ થઈ ગયાં છે. હજું હું નોકરી મેળવવા માટે ફાંફાં મારી રહ્યો છું.

હું છાપામાં આવતી જાહેરાતો નિયમિત વાંચું છું. મારા લાયક જાહેરાત વાંચીને હું અરજી પણ કરું છું. ક્યારેક મને રૂબરૂ મુલાકાત માટે બોલાવવામાં આવે છે, પણ મારી પસંદગી કરવામાં આવતી નથી, કારણ કે મારી પાસે લાયકાત છે પણ લાગવગ નથી. હું નોકરી મેળવવા માટે દોઢ-બે લાખ રૂપિયાનું ડોનેશન પણ આપી શકું તેમ નથી. આથી મારા કરતાં ઓછી ગુણવત્તા ધરાવતા ઉમેદવારોની પસંદગી થઈ જાય છે પણ મારી પસંદગી થતી નથી! શિક્ષણ હવે માત્ર વેપાર જ છે.

હવે મને સારું શિક્ષણ મેળવવા બદલ અફસોસ થઈ રહ્યો છે. સારું ન ભણી શકેલા એવા મારા મિત્રો તેમના બાપ-દાદાના ધંધામાં સારી રીતે ગોઠવાઈ ગયા છે. એસ.એસ.સી.માં નાપાસ થયેલો મૂળજી, આઠ ચોપડી ભણેલો કાનજી, નિશાળમાંથી ભાગી જનારો કાળુ જેવા મારા સહાધ્યાયીઓ એમના બાપ-દાદાના ધંધામાં લાગી ગયા છે. મારી સ્થિતિ ધોબીના ફૂતરા જેવી થઈ ગઈ છે. હું મજૂરીનું કામ કરી શકતો નથી અને મને ક્યાંય નોકરી મળી શકતી નથી.

મારી ઉંમર 25 વર્ષની થઈ ગઈ છે. મારા માતા-પિતાએ આ વર્ષે મારાં લગ્ન પણ કરાવી નાખ્યાં છે. મારી મૂંઝવણનો પાર નથી. ક્યારેક તો મને આપઘાત કરવાનો વિચાર પણ આવી જાય છે. પરંતુ માતા-પિતા પ્રત્યેની લાગણીને લીધે હું એવું કરી શકતો નથી.

ક્યારેક તો મારા દુઃખભર્યા દિવસોનો અંત આવશે અને મારી ઉજ્જવળ કારકિર્દીની શરૂઆત થશે, તેવી આશામાં હું મારા દિવસો વિતાવી રહ્યો છું.

Thanks



For watching